



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 313/2019

Il-Pulizija

vs.

Joseph Piscopo

Illum 25 ta' Lulju 2023

Il-Qorti,

Rat l-imputazzjonijiet miġjuba kontra l-appellant **Joseph Piscopo**, detentur tal-Karta tal-Identita' bin-Numru 347081(M), akkużat quddiem il-Qorti tal-Magistrati (Malta) talli nhar il-21 ta' Awwissu 2016 għall-habta tas-18.00hrs ġewwa Triq ix-Xatt, Pieta':

1. waqt li kien qed isuq vettura tal-għamla BMW bin-numru tar-registrazzjoni EBS 102, b'nuqqas ta' ħsieb, bi traskuraġni, jew b'nuqqas ta' hila fl-arti jew professjoni tiegħu, jew b'nuqqas ta' tharis ta' regolamenti, ikkaguna l-mewt ta' Salvatore Attard mill-Pieta';

2. saq vettura ta' għamla BMW b'numru ta' registrazzjoni EBS 102 b'manjiera bla kont, b'manjiera traskurata u perikoluża.

Il-Qorti giet mitluba sabiex, f'każ ta' htija, tinfliggi l-piena stabbilita skont il-liġi u tordna l-iskwalifika ta' kull liċenzja tas-sewqan fil-konfront tal-imputat għal dak il-perjodu ta' żmien li l-Qorti kien jidhrilha xieraq.

Il-Qorti giet mitluba wkoll sabiex, barra milli tapplika l-piena stabbilita bil-liġi, tordna lill-imputat iħallas l-ispejjeż li għandhom x'jaqsmu mal-ħatra tal-esperti skont Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tal-11 ta' Novembru 2019, fejn il-Qorti, wara li rat Artikolu 225 tal-Kapitolu 9 tal-Liġijiet ta' Malta u Artikolu 15(1)(a) tal-Kapitolu 65 tal-Liġijiet ta' Malta, sabet lill-imputat ħati tal-imputazzjonijiet dedotti kontrih u kkundannatu sitt xhur prigunerija u b'applikazzjoni ta' Artikolu 30 tal-Kapitolu 9 tal-Liġijiet ta' Malta skwalifikatu minn kull liċenzja tas-sewqan għal perjodu ta' hames (5) snin. In oltre, b'applikazzjoni ta' Artikolu 533 tal-Kapitolu 9 tal-Liġijiet ta' Malta, l-Ewwel Qorti kkundannat lill-imputat iħallas lir-Registratur tal-Qorti s-somma ta' elfejn u erba' Euro u sebgha u tletin ċenteżmu (€2004.37) rappreżentanti l-ispejjeż inkorsi in konnessjoni mal-ħatra ta' esperti.

Rat ir-Rikors tal-appellant ipprezentat fit-22 ta' Novembru 2019 fejn talab lil din il-Qorti sabiex: *"tirriforma, toarja u tibdel is-sentenza appellata u dan billi tħassar u tirrevoka l-parti tas-sentenza li fiha l-esponent instab ħati tal-ewwel u tat-tieni akkuża dedotti kontrih u kkundannatu sitt xhur prigunerija u b'applikazzjoni ta' Artikolu 30 tal-Kapitolu 9 tal-Liġijiet ta' Malta skwalifikatu minn kull liċenzja tas-sewqan għal hames (5) snin. In oltre, b'applikazzjoni ta' Artikolu 533 tal-Kapitolu 9 ikkundannat l-esponent sabiex iħallas lir-Registratur ta' din il-Qorti s-somma ta' elfejn u erba' Euro u sebgha u tletin ċenteżmu (€2004.37) rappreżentanti l-ispejjeż rinkorsi in konnessjoni mal-ħatra ta' esperti u konsegwentement tilliberah minn kull htija u piena jew, alternattivament, toarjaha in kwantu tikkonċerna l-piena."*

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b' "Assenjazzjonijiet ta' Kawzi u Doveri" moghti mis-S.T.O. Prim'Imhalled Mark Chetcuti.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Semgħet, fis-seduta tal-20 ta' Ġunju 2023, lill-konsulenti legali jiddikjaraw li ma kellhom xejn aktar xi jżidu mas-sottomissjonijiet li kienu diġa' saru quddiem din il-Qorti kif diversament preseduta.

Ikkunsidrat

Illi dan hija sentenza dwar appell minn sentenza mogħtija mill-Ewwel Qorti fil-11 ta' Novembru 2019. Dan il-każ jirrigwarda incident stradali li seħħ fil-21 ta' Awwissu 2016 għall-ħabta tas-6.00pm fi Triq ix-Xatt, Pieta' meta vettura bin-numru ta' registrazzjoni EBS 102 misjuqa mill-appellant allura imputat tajret lil Salvatore Attard anzjan ta' disgħa u sebghin sena li tilef ħajtu bħala konsegwenza fit-23 ta' Awwissu 2016.

Illi fl-atti proċesswali jirrizultaw, fost l-oħrajn, is-segwent:

- Dwar l-incident tat-traffiku in kwistjoni nfethet Inkjesta Maġisterjali fejn il-Maġistrat Inkwirenti appunta diversi esperti sabiex jassistuh. *Mill-Proces Verbal (a fol. 16 et seq.)* jirrizulta li l-Espert Forensiku Dr. Mario Scerri *(a fol 70 et seq.)* ikkonkluda li l-mewt ta' Salvatore Attard kienet relatata mal-incident in kwistjoni. L-istess konkluzjoni saret mill-esperti li nħatru biex jagħmlu l-awtopsja *(a fol. 90 et seq.)*.

- Illi fl-Inkjesta Magisterjali gie appuntat Mario Buttigieg bhala Espert Tekniku li sema x-xhieda tal-appellant Joseph Piscopo (wara li nghata t-twissija dwar id-drittijiet tieghu), Leon Caruana u Stephen Raymond Cooke.
- Illi meta xehed fl-Inkjesta Magisterjali wara li nghata d-drittijiet tieghu skont il-ligi, l-appellant **Joseph Piscopo** (*a fol. 109 et seq.*) qal li kien qed isuq b'velocita' normali (bejn 40 u 50 km.f.s.) fi triq li jghaddi minnha kwazi ghoxrin darba fil-gimgha. Jghid li dak il-hin kellu x-xemx f'ghajnejh u jghid li ra lill-vittma jaqsam bejn is-sigar u l-hadid minn naha tax-xellug tieghu. Jghid li rah jimxi meta l-vittma kien fuq il-bankina u nizel ghal got-triq. Jispjega li d-dawl ghalih (ghal Piscopo) kien ahdar u allura kien il-vittma li ried jieqaf.
- Illi **Leon Caruana** (*a fol. 110 et seq.*) xehed li kien passiggier fil-vettura misjuqa mill-appellant. Huwa qal li meta waslu hdejn il-*pedestrian crossing*, Piscopo kien qed isuq fuq il-karrejjata ta' barra. Jghid li ftakar biss il-habta u li lir-ragel ma kien rah gej minn imkien. Jixhed li kien sema' hoss qawwi u ra xi haga gejjja fid-direzzjoni tieghu ghal *windscreen* u xi haga titgerbeeb mal-art.
- Illi **Stephen Raymond Cooke** (*a fol. 111 et seq.*) xehed li kien niezle mill-Hamrun ghall-Imsida bil-familja tieghu. Jghid li kif nizlu n-nizla, ra ragel xih miexi fit-triq u mhux fuq il-*pedestrian crossing* madwar erba' jew hames piedi boghod mill-*pedestrian crossing*. Jghid li kien miexi bil-mod u li skont hu kien ra l-vettura gejjja. Jixhed li pprova jhaffef il-pass u hareg idejh meta l-vettura avvicinatu. Jghid li mbaghad intlaqat mill-vettura u jispjega li x-xemx kienet niezla u li fejn kien qed isuq is-sewwieq hemm *blind spot* u li ghalhekk skont hu is-sewwieq ma setax jara lill-*pedestrian* jaqsam. Jghid li l-*pedestrian lights* kienu hodur ghas-sewwieq waqt li kienu homor ghall-*pedestrian*.

- Illi l-Maġistrat Inkwirenti għamel tiegħu l-konklużjonijiet tal-Espert Tekniku Mario Buttigieg u ordna li jittieħdu passi kriminali kontra l-appellant Joseph Piscopo minhabba l-akkadut.

In fatti fil-*Proces Verbal* hemm imniżżel hekk (a fol. 22): *“Illi hija l-opinjoni umli ta’ Mario Buttigieg illi Piscopo naqas billi huwa kellu l-obbligu li jħares u jadopera iktar kawtela fis-sewqan tiegħu speċjalment meta hu kien qed isuq u kien hemm pedestrians fit-triq, wisq u iktar meta kien viċin pedestrian crossing. Dan ifisser illi Piscopo ma kellux a proper lookout tat-triq li kien qed isuq fiha. Illi hija għaldaqstant l-opinjoni umli ta’ Mario Buttigieg illi hemm biżżejjed elementi prima facie sabiex jittieħdu passi kriminali kontra Joseph Piscopo u dan għar-raġunijiet suesposti.”*

Illi għandu jingħad ukoll li fir-rapport tiegħu (Dok. “MBX” – a fol. 102 et seq.), l-espert Mario Buttigieg qal hekk (a fol. 120 et seq.): *“Illi minn naħa l-oħra Salvatore Attard kien ser jaqsam minn n-naħa tax-xellug għal-lemin hu niżel minn fuq il-bankina sabiex jaqsam it-triq. Illi l-esponent ma setgħax jikkonstata fejn kien sejjer peress li Attard miet f’it wara li seħħ l-incident u qatt ma kien fi stat li jagħti x-xieħda tiegħu. Illi jidher li dak in-nhar tal-akkadut incident Salvatore Attard kien ser jaqsam minn n-naħa tal-linja għal fuq il-promenade. Mix-xhieda okulari u anki mix-xufier ġie stabilit li l-pedestrian qasam f’it metri ‘l bogħod mill-pedestrian crossing, waqt li d-dawl kien għadu aħmar għal pedestrian. Illi Salvatore Attard għażel li jaqsam it-triq minn dan il-punt. Illi dan il-fatt jindika illi hawn il-vittma naqset serjament u għandu jiġi rikonoxxut illi jista’ jkun hemm negligenza kontributorja min n-naħa tal-istess vittma. Illi waqt li kienet qed taqsam it-triq il-vittma sfat imtajra meta kienet diġa qassmet tlett kwarti ta’ triq. Illi minn eżami u kalkoli magħmula mill-esponent ħareġ manifestament ċar li Joseph Piscopo kien qed isuq bejn erbgha u erbghin (44 kfs) sa tlieta u ħamsin (53kfs) kilometru fis-siegha qabel seħħ l-impatt.”*

- Illi quddiem l-Ewwel Qorti l-Prosekuzzjoni ressqet bħala xhieda tagħha lis-segwent: l-Uffiċjal Prosekutur l-iSpettur Lara Butters, PS 309 Brian Xuereb, l-Espert Mario Buttigieg,

eks PC 1369 Joseph Camilleri, Stephen Cachia (in rappreżentanza ta' Transport Malta), Marquita Ellul (in rappreżentanta tas-soċjeta' Mapfre Middle Sea), u Leon Caruana.

Illi quddiem l-Ewwel Qorti **Leon Caruana** (*a fol. 184 et seq.*) xehed li kien passigġier fil-vettura misjuqa mill-appellant allura imputat. Huwa qal li hu u l-appellant kienu sejrjn lejn ix-xogħol u ftit wara l-*lights* hareġ raġel bejn il-vetturi u l-ħadid. Jgħid li l-vittma kien qed jaqsam minn naħa tal-bini għal nofs it-triq. Huwa ma setax jiftakar eżatt f'liema karreġġjata kien. Hu qal li l-*speed* tagħhom kien erbghin jew ħamsa u erbghin u jgħid li ma kienux qed isuqu b'ħafna *speed*. Jgħid li lanqas kienu raw lill-vittma hiereġ u meta sema' d-daqqa ppanikkja. Wara mistoqsijiet mill-*parte civile*, ix-xhud qal li kienu għaddejin fuq il-karreġġjata ta' barra. Hu lil dan ir-raġel ma rah ġej minn imkien u nsista, wara mistoqsija mill-Ewwel Qorti, li qabel ma sema' d-daqqa ma kienx ra lir-raġel (*a fol. 191*).

- Illi quddiem l-Ewwel Qorti, id-difiża għamlet il-kontro-eżami ta' Stephen Raymond Cook u ta' Leon Caruana u bħala xhieda in difesa tressqu Emmanuel Gatt (li spjega kif jahdmu t-*traffic lights* fl-inhawwi) u l-Ufficjal Prosekutur l-iSpettur Lara Butters.

Ikkunsidrat

Illi qabel tipproċedi ulterjorment ikun opportun li din il-Qorti tinnota li hawnhekk ninsabu fil-kamp kriminali u mhux fil-kamp civili. Fil-kamp kriminali dak li huwa rikjest huwa "*proof beyond reasonable doubt*". Fis-sentenza fl-ismijiet **Il-Pulizija vs. Peter Ebejer** mogħtija fil-5 ta' Diċembru 1997, il-Qorti tal-Appell Kriminali ċċitat l-ispjegazzjoni mogħtija minn **Lord Denning** fil-każ **Miller vs. Minister of Pension** - 1974 - 2 ALL ER 372 tal-espressjoni "*proof beyond a reasonable doubt*" fejn ingħad is-segwenti:

“Proof beyond a reasonable doubt does not mean proof beyond the shadow of a doubt. The law would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour, which can be dismissed with the sentence ‘of course it is possible but not in the least probable’ the case is proved beyond reasonable doubt, but nothing shall of that will suffice.”

Illi, apparti minn dan, huwa ben stabbilit fil-ġurisprudenza tagħna li hemm responsabilitajiet dwar użu tat-toroq imposti kemm fuq is-sewwieqa kif ukoll fuq il-*pedestrians*.

Illi kull sewwieq għandu l-obbligu li jżomm ‘l hekk imsejjah *proper look out*. Fis-sentenza fl-ismijiet **Il-Pulizija vs. Roderick Debattista** (Numru 18/2004) mogħtija fis-26 ta’ Mejju 2004, il-Qorti tal-Appell Kriminali qalet hekk:

*“Bħalma qalet din il-Qorti diversament preseduta presjeduta fl-Appell Kriminali **Il-Pulizija vs. Noel Gauci** deċiż fil-25 ta’ Marzu 2004:*

*“Għe appropositu ritenut li ‘hu dover ta’ driver to see what is in plain view’ (Appell Kriminali: **Il-Pulizija vs. Joseph Vella** [10.8.1963] u li ‘min ma jarax dak li raġonevolment għandu jara jfisser li ma kienx qed iżomm a proper lookout’ Appell Kriminali: **Il-Pulizija vs J.M. Laferla** [17.6.1961]. Illi fi **Newhaus N.D. vs. Bastion Insurance Co. Ltd.** (1968), il-Qrati Inglizi kienu rritenew li:*

“Keeping a proper lookout means more than looking straight ahead – it includes awareness of what is happening in one’s immediate vicinity. A motorist should have a view of the whole road from side to side and, in the case of a road passing through a built up area, of the pavements on the side of the road as well” (enfasi tal-Qorti.””

Illi dwar l-obbligu tal-*pedestrian*, fis-sentenza mogħtija fl-14 ta' Mejju 1955 fl-ismijiet **Il-Pulizija vs. Alfred Caruana**, il-Qorti tal-Appell Kriminali stabbilit is-segwenti:

“Il-pedestrian għandu ċertament drittijiet fiċ-ċirkolazzjoni tat-traffiku imma għandu ukoll l-obbligi. Jekk il-pedestrian ikun qiegħed ruħu f’post fejn mhux suppost ikun, u driver li jkun qed isuq karozza b’mod regolari jsib ruħu f’pożizzjoni ta’ emergenza subitanea minhabba fih, dak id-driver ma għandux jiġi ritenut hati ta’ sewqan perikoluż u tal-konsegwenzi li jista’ jsofri dak il-pedestrian.”

Illi fis-sentenza fl-ismijiet **Il-Pulizija vs. Joseph Formosa** mogħtija fl-4 ta' April 1959, il-Qorti tal-Appell Kriminali qalet hekk:

“Il-pedestrian, għalkemm għandu d-dritt li jkun fil-karreġġjata biex jaqsam, ċertament għandu wkoll id-dover li juża prudenza biex jaqsam “with reasonable dispatch”. Aktar u aktar teħtieġ din l-attenzjoni tal-pedestrian, meta si tratta ta’ “uncontrolled crossing”.”

Illi l-Qrati tagħna huma ċari u univoċi fuq il-materja li sewwieq iżomm *a proper lookout* u ta’ negligenza kontributorja meta jiġu għal decizjonijiet fuq ġrieħi kawzati minn incidenti tat-traffiku. Hekk, per eżempju, giet ritenut fis-sentenza mogħtija fit-12 ta' Frar 2009 fl-ismijiet **Il-Pulizija vs. Ġużeppi Bilocca** (Numru 273/2008), fejn din il-Qorti diversament preseduta qalet hekk:

“Illi dan hu każ ta’ investment ta’ pedestrian. Illi gie ritenut in subiecta materia illi l-pedestrian għalkemm għandu dritt ikun fil-karreġġjata biex jaqsam, ċertament għandu wkoll id-dover li juża prudenza biex jaqsam. Jekk il-pedestrian ikun negligent pero’, dan ma jassolvix lid-driver tal-car milli juża dak il-grad ta’ reasonable care li tinħtieġ. Dana kollu jingħad sakemm ma tkunx giet mill-pedestrian krejata lid-driver, bl-imprudenza tiegħu, emergenza subitanea imprevedibbli, li rrendiet

impossibbli, jew mhux raġonevolment possibbli, azzjoni evażiva tempestiva (ara Appell Kriminali: **Il-Pulizija vs. J. Formosa**, Vol. XLIII. P.iv p.1023). F'sentenzi oħra umbagħad, ġew elaborati sitwazzjonijiet fejn din l-emergenza subitanea tavverra ruhha, e.g. “*meta jaqsam f'daqqa w jissorprendi lill-konduċent jew jagħmel xi moviment insolitu w inaspettat*” (App. Kriminali: **Il-Pulizija vs. J. Thornton**, Vol. XLV. P.iv. p.920) jew meta “*pedestrian jinzel inaspettatament minn fuq il-bankina, jew li jaqsam jew jitfaċċja għall-għarrieda minn wara xi car ieħor; jew li johroġ minn xi kurva fit-triq; jew li jitfaċċja għall-għarrieda w inaspettatament quddiem il-karozza*” (App. Kriminali: **Il-Pulizija vs. Cassar Desain** Vol. XLVI. P.iv. p.765).

Mill-banda l-oħra pero', ġie wkoll ritenut li *driver* ma jistax jissolleva b'suċċess id-difiża tas-*sudden emergency* meta l-emergenza ikun holoqha hu (App. Kriminali: **Il-Pulizija vs. Capt. A. Gera** [13.12.1968]). Dan għaliex f'każ simili d-*driver* ikun qiegħed isofri minn *self inflicted incapacity* effett tas-sewqan hażin tiegħu anteedenti jew konkomitanti.

[...]

Illi ġie mbagħad dejjem ritenut li f'sede kriminali kull sewwieq iwieġeb għall-aġir tiegħu indipendentement minn dak li jagħmel haddieħor, *ammenoché* dak li jiġri ma jkunx dovut unikament u esklużivament għall-htijiet da parti ta' haddieħor. (App. Kriminali: **Il-Pulizija vs. Gaetano Schembri** [16.3.1961]; **Il-Pulizija vs. John Polidano** [3.11.1963]; **Il-Pulizija vs. Rev. C. Mifsud** [Kollez Vol. XXXVII. p.iv. p.1131] u oħrajn). Dana għaliex il-*contributory negligence* ma teżonerax lis-sewwieq jekk ma tkunx il-kawża unika tas-sinistru. (Vol. XXXVIII, p.IV. p.883).”

Ikkunsidrat

Illi din il-Qorti tinnota li r-rwol tagħha huwa dak li tara jekk l-Ewwel Qorti setgħetx raġonevolment u legalment tasal għad-deċiżjoni li waslet għaliha. F’dan ir-rigward, il-Qorti tagħmel riferenza għal dak li ngħad fis-sentenza mogħtija fil-31 ta’ Lulju 2008 fl-ismijiet **Il-Pulizija vs. Julian Genovese** (Numru 141/2008) fejn din il-Qorti diversament preseduta qalet hekk:

“Illi l-ewwel tlitt aggravji jirrigwardaw l-apprezzament tal-provi traskritti li għamlet l-ewwel Qorti. Issa hu prinċipju ormaj stabbilit fil-ġurisprudenza ta’ din il-Qorti (kemm fil-każ ta’ appelli minn sentenzi tal-Qorti tal-Maġistrati kif ukoll fil-każ ta’ appelli minn verdetti u sentenzi tal-Qorti Kriminali) li din il-Qorti ma tiddesturbax l-apprezzament dwar il-provi magħmula mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li waslet għaliha.”

Illi għal dik li hija duttrina dwar l-ewwel (1) imputazzjoni addebitata fil-konfront tal-appellant allura imputat, liema imputazzjoni tirrigwarda omiċidju involontarju, din il-Qorti tagħmel riferenza għal sentenza mogħtija fis-26 ta’ Marzu 1998 fl-ismijiet **Il-Pulizija vs. Tarcisio Fenech** fejn il-Qorti tal-Appell Kriminali qalet hekk:

“Din il-Qorti diġà kellha l-opportunita’ li teżamina fil-fond in-natura u l-elementi tar-reat ta’ omiċidju involontarju fis-sentenza tagħha tal-21 ta’ Marzu, 1996 fl-ismijiet **Il-Pulizija vs. Richard Grech**. F’dik is-sentenza din il-Qorti kienet osservat hekk:

“L-omiċidju kolpuż hu trattat fil-liġi tagħna fl-Artikolu 225 tal-Kodiċi Kriminali, ġa’ l-Artikolu 239 fl-Edizzjoni ta’ l-1942 ta’ dak il-Kodiċi. Fis-sentenza tagħha ta’ l-4 ta’ Frar, 1961 fl-ismijiet **Il-Pulizija vs. Perit Louis Portelli**, il-Qorti Kriminali sedenti l-kompjant Imħallef Joseph

Flores, kienet esprimiet ruħha b'dan il-mod a rigward ta' dan ir-reat:

“Hu meħtieġ għall-kostituzzjoni tar-reat involontarju skont l-Artikolu 239 tal-Kodiċi Penali, illi tirrikorri kondotta volontarja negligenti – konsistenti ġenerikament f'nuqqas ta' ħsieb (“imprudenza”), traskuraġni (“negligenza”), jew ta' hila (“imperizja”) fl-arti jew professjoni jew konsistenti speċifikament f'nuqqas ta' tħaris tar-regolamenti – li tkun segwita, b'ness ta' kawżalita', minn event dannuż involontarju. Għandu jiġi premess illi, għall-aċċertament tal-htija minħabba f'kondotta negligenti, għandu jsir il-konfront tal-kondotta effettivament adoperata ma' dik ta' persuna li s-sapjenza rumana identifikat mal-*bonus pater familias*, dik il-kondotta ċjoè illi fil-każ konkret kienet tiġi użata minn persuna ta' intelligenza, diligenza u sensibilita' normali, kriterju dan li filwaqt li jservi ta' gwida oġġettiva għall-gudikant, iħallih fl-istess hin liberu li jivvaluta d-diligenza tal-każ konkret”. (Kollez. Deciz Vol. XLV.IV.870, 903 enfasi ta' din il-Qorti).

Kif jispjega l-ġurista Taljan Francesco Antolisei, biex wiehed jifhem l-essenza vera tal-kolpa wiehed irid iżomm f'moħħu li fil-ħajja soċjali spiss jinholqu sitwazzjonijiet li fihom attivita' diretta għal xi fini partikolari tista' tagħti lok għal konsegwenzi dannużi lil terzi. L-esperjenza komuni jew dik l-esperjenza teknika – ċjoè l-esperjenza komuni għall-bnedmin kollha jew dik l-esperjenza ta' kategorija ta' nies li jesplikaw attivita' partikolari – tgħallem li f'dawn il-każijiet wiehed għandu juża ċerti prekawzjonijiet bil-għan li jevita li l-interessi tal-oħrajn ikunu ppreġudikati:

“Sorgono per tal modo”, ikompli dan l-awtur, “delle regole di condotta. Spesso si tratta di semplici usi sociali, come, per es., quello per cui il possessore di un’arma da fuoco é tenuto a scaricarla quando la depone in un luogo frequentato. Non poche volte interviene lo Stato od altra’ autorita’ pubblica o privata a fissare queste regole, disciplinando determinate attivita’, piu’ o meno pericolose, in modo da prevenire, per quanto é possibile, conseguenze nocive per terzi...Il reato colposo nasce sempre e soltanto dall’inosservanza di talune delle norme indicate. L’infrazione giustifica nei confronti dell’agente un rimprovero di leggerezza. Il giudice dice all’imputato: tu non sei stato cauto e diligente come avresti dovuto. Il rimprovero, cosi’ formulato é la conseguenza caratteristica del reato colposo, perché nel reato doloso il giudice rimprovera al reo di aver voluto il fatto proibito, mentre nel fatto incolpovole (il c.d. caso fortuito) nessun biasino puo’ muoversi all’agente. Riteniamo, pertanto, che l’essenza della colpa debbe ravvisarsi nella inosservanza di norme sancite dagli usi o espressamente prescritte dalle autorita’ allo scopo di prevenire eventi dannosi” (Antolisei, F. Manuale di Diritto Penale, Parte Generale, Giuffré (Milano), 1989, pp. 322-323);

Din il-Qorti taqbel perfettament ma’ din l-espozizzjoni. Infatti l-Artikolu 225 tal-Kodiċi Kriminali jirreferi għar-regoli ta’ kondotta derivati mill-esperjenza komuni jew teknika bil-kliem “nuqqas ta’ hsieb”, “traskuraġni,” u “n-nuqqas ta’ hila fl-arti jew professjoni”, filwaqt li dawk ir-regoli ta’ kondotta statutorjament stabbiliti huma indikati bil-kliem “nuqqas ta’ tharis tar-regolamenti”. Hu appena neċessarju jingħad li b’nuqqas ta’ tharis tar-regolamenti l-legislatur mhux qed jirreferi biss għal-legislazzjoni sussidjarja (li tiġi fis-seħh permezz ta’ avvizi legali, notifikazzjonijiet tal-Gvern, ordnijiet eċċ.), iżda għal kull forma ta’ kondotta stabbilita u għalhekk qed jirreferi wkoll għal dawk ir-regolamenti promulgati minn enti privati (per eż. ir-regolamenti mfassla minn sid ta’ fabbrika biex jipprevjeni hsara għal kull min

jaħdem jew jidhol f'dik il-fabbrika). In fatti, kemm fil-*Codice Zanardelli* kif ukoll fil-*Codice Rocco*, l-espressjoni użata hi "*inosservanza di leggi, regolamenti, ordini o discipline*". Il-Qorti tikkonkludi fuq dan il-punt billi tissottolinea li anke fil-każ ta' nuqqas ta' tharis ta' regolamenti, l-essenza tal-kolpa hi l-istess bhala fil-każ ta' nuqqas ta' ħsieb, traskuraġni jew imperizja. In-nuqqas ta' osservanza ta' regoli stabbiliti minn xi awtorita' għat-tharis ta' terzi tammonta għal negliġenza jew imprudenza, il-għaliex huwa ċertament imprudenti jew negliġenti mhux biss min jittraskura li jieħu dawk il-prekawzjonijiet indikati mill-esperjenza ordinarja tal-ħajja, iżda wkoll min jittraskura li josserva l-prekawzjonijiet specifikament preskritti minn xi awtorita'";

U din il-Qorti, f'dik il-kawża kienet kompliet:

"Kif jispjega l-gurista Francesco Carfora (Digesto Italiano, Vol. 7, Parte 2, V. *Colpa (materia penali)*, *Diritto Vigente*, p. 775), jekk il-prudenza tikkonsisti f'illi persuna tagħmel dak li hu raġonevolment mistenni minnha sabiex tipprevjeni l-konsegwenzi dannużi ta' għemilha, l-imprudenza, li hi n-negazzjoni ta' din il-virtu', tikkonsisti f'illi wieħed jagħmel avventament dawk l-affarijiet li hu messu ppreveda li setgħu jikkagunaw ħsara. It-traskuraġni, mill-banda l-oħra, timplika ċerta non-kuranza, ċertu abbandun kemm intellettiv kif ukoll materjali. Fiż-żewġ każijiet, pero', il-ħsara tkun prevedibbli għalkemm mhux prevista; kieku kienet ukoll prevista, wieħed ikun qiegħed fil-kamp doluż b'applikazzjoni tad-dottrina ta' l-intenzjoni pożittiva indiretta".

Illi filwaqt li din il-Qorti tagħmel tagħha dak hawn fuq iċċitat, hija ser tgħaddi issa sabiex tagħmel il-konsiderazzjonijiet tagħha dwar l-aggravji mressqa mill-appellant fir-Rikors tal-appell tiegħu.

Ikkunsidrat

Illi l-ewwel aggravju tal-appellant huwa dwar il-kredibilita' tax-xhud Stephen Raymond Cooke. Jghid li Cooke ma qabilx preċiż fiz-żewġ verżjonijiet tiegħu meta spjega minn fejn hareġ il-vittma u li dan mhux talli ma jimminax il-kredibilita' tax-xhud, anzi jsahha il-veracita' tad-depożizzjoni tiegħu. Jishaq li jidher ċar li x-xhud ma kienx *scripted* u li l-ineżattezzi tiegħu kienu żgħar. Jghid li wiehed ma jistax jghid li x-xhud mhux kredibbli minhabba l-mod kif huwa ddeskriva t-triq għaliex din hija haġa sugġettiva hafna. Jargumenta li Cooke ma għandux jitqies mhux kredibbli għaliex huwa nnota l-brejk marks waqt li l-esperti qalu li ma sabux brejk marks u dana peress li Cooke seta' kien qed jiftakar xi brejk mark li kienet halliet xi vettura oħra. Jghid li hu (l-appellant) ma għamilx *hit and run* imma waqaf u allura kellu jagħfas il-brejk. Jishaq li l-komportament tax-xhud fuq il-pedana tax-xhieda meta ttenta jagħti xi opinjoni ma jfissirx li mhux kredibbli u li l-Ewwel Qorti setgħet skartat l-opinjonijiet għaliex ix-xhud mhux espert. Jghid li l-*parte civile* kellu kull ċans li jagħmel il-mistoqsijiet lil dan ix-xhud imma llimita ruħu għal-liwja tat-triq u kemm għola 'l fuq il-vittma. Jagħlaq billi jghid li Cooke kellu jkun emmnut.

Illi dwar l-aggravju in ezami din il-Qorti tinnota li l-Ewwel Qorti ma skartatx id-depożizzjoni ta' Stephen Cooke. Fil fatt, fis-sentenza appellata jingħad hekk (*a fol. 292*):

“Illi dwar kif u minn fejn qasam Salvatore Attard il-Qorti tista' tistrieħ biss fuq id-depożizzjoni ta' l-imputat u sa ċertu punt ta' Stephen Cook.”

Illi l-fatt li l-Ewwel Qorti nnutat xi inkonsistenzi bejn x'intqal fl-Inkjestja Magisterjali u waqt is-smiġh tal-kawża ma jfissirx li l-Qorti msemija nrorat dak li xehed Stephen Cooke. Hija semmiet il-fatt l-aktar importanti meta qalet (*a fol. 292 et seq.*):

“L-imputat jghid li hu lil Attard rah hiereg minn bejn is-siġar u l-hadid, u għalhekk mhux minn fuq il-*pedestrian*

crossing. Stephen Cook qal li meta hu rah l-ewwel darba lil Attard dan kien diġa' fit-triq u li kien xi erba' jew hames piedi 'l bogħod mill-*pedestrian crossing* u kien qed jaqsam djagonalment."

Illi fil-kors tal-kawża dan huwa l-aktar punt importanti – jiġifieri li l-vittma seta' qasam mill-*pelican lights* li kienu fil-viċin.

Illi punt ieħor importanti huwa li d-dawl kien aħdar għall-vetturi u aħmar għall-*pedestrians*. L-Ewwel Qorti terġa' ssemmi kemm lill-appellant allura imputat u kif ukoll lil Cooke dwar dak li qalu dawn ix-xhieda u l-Qorti aċċettat dak li qalu kemm l-appellant kif ukoll Cooke. Anzi kkonkludiet hekk (*a fol. 293*): "*għalhekk x'hin qasam Attard, ftit metri 'l bogħod mill-pedestrian crossing, id-dawl kien aħmar.*"

Illi s'intendi saru kostatazzjonijiet oħra dwar fejn waqfet il-vettura, fejn waqa' il-vittma, fejn instab id-demmm u r-roqgħa demmm u fejn instab in-nuċċali tal-vittma. Dawn ġew użati biex il-Qorti ssahħah dak li qalu ż-żewġ xhieda. Għalhekk l-ewwel aggravju tal-appellant qed ikun miċhud peress li jirrizulta b' mod ċar li l-Ewwel Qorti użat proprju x-xiehda ta' Cooke dwar il-punti l-aktar kruċjali: li l-vittma waqa' ftit 'il bogħod mill-*pelican lights* u li d-dawl kien aħdar għall-vetturi u aħmar għall-*pedestrians*.

Ikkunsidrat

Illi l-Qorti hija tal-fehma li tagħmel il-konsiderazzjonijiet tagħha dwar it-tieni u t-tielet aggravju flimkien peress li huma konnessi.

Illi t-tieni aggravju tal-appellant huwa dwar in-nuqqas ta' responsabilita' kriminali tiegħu għall-incident. Jishaq li l-Ewwel Qorti ma setgħetx issib htija abbażi tal-provi li kellha quddiemha u li kemm hu kif ukoll Stephen Cooke jgħidu li d-dawl kien aħdar u li l-vittma kien qed jaqsam meta d-dawl kien aħmar u hu (l-appellant) gietu x-xemx f'għajnejh. Jgħid li l-vittma kien niżel fil-post hażin u meta ra l-vettura għamel kalkolu hażin. L-appellant jikkwota parti mis-sentenza appellata u jissottometti li x-xiehda ta'

Stephen Cooke hija xhieda kjavi u li l-Ewwel Qorti kienet żbaljata meta ma tatx każ tal-effett tax-xemx f'għajnejh (f'għajnejn l-appellant). Jgħid li ma setax inaqqas il-veloċita' f'żona fejn wiehed ikun għadda l-*pelican lights* u l-vetturi jaċċelleraw u li jekk jagħmel hekk il-vetturi jistgħu jidhlu go xulxin. Jixhed li kien imiss lill-vittma li jhalli l-vetturi jgħaddu u li dan huwa dak li jitlob il-*Highway Code* mill-*pedestrian* li f'dan il-każ kien negligenti.

Illi fl-istess aggravju in eżami, l-appellant jgħid li għal dik li hija *foreseeability*, l-Ewwel Qorti kellha tqis li hu kien ostakolat mix-xemx u għalhekk ma setax jara lill-vittma. Jgħid li jidher ukoll li l-espert Mario Buttigieg ikkalkula d-distanza bejn il-vittma u l-vettura tiegħu (tal-appellant) hażin. Jishaq li dan ma qabilx mad-distanzi li kkonstata l-Perit Richard Aquilina u li għalhekk il-prova dwar il-veloċita' mhijiex ta' min jistrieħ fuqha. Għal dik li hija *proper look out*, jgħid li l-verżjoni tiegħu turi li kien hemm livell għoli ta' attenzjoni li tinkludi vizjoni periferali tat-triq kollha.

Illi t-tielet aggravju tal-appellant huwa intitolat "emergenza subitanea". F'dan l-aggravju appena msemmi, l-appellant jgħid li l-Ewwel Qorti ddikjarat li ma kienx hemm emergenza subitanea u hawn jirreferi għal dak li qalet l-Ewwel Qorti. Jgħid li l-konkluzjoni tal-Ewwel Qorti titfa' l-piż fuq il-fattur li Attard kien lahaq qasam it-triq kollha meta ttajjar imma jissottometti li l-fattur importanti kien li l-vittma għaġġel il-pass meta kien qabeż l-ewwel parti tat-triq. Jgħid li ebda xufier ma jista' jipprevedi dan. Jgħid li l-Ewwel Qorti strahet hafna fuq il-veloċita' prezunta minnha stess meta din kellha tiġi kkalkulata mill-espert nominat. Jgħid li barra dan hemm ix-xieħda tiegħu (tal-appellant) li kien qed isuq u tali kalkolu huwa sugġettiv. Jishaq li l-Ewwel Qorti ssostni li hu (l-appellant) kellu jnaqqas il-veloċita' imma l-ebda sewwieq ma jista' jipprevedi x'ser jagħmel il-*pedestrian* speċjalment jekk hux ser jieħu riskju. Jgħid li l-incident huwa r-rizultat tal-effett tax-xemx u tal-mod mhux mistenni kif niżel il-vittma minn fuq il-bankina u li għalhekk l-incident gara minħabba l-manuvra li għamel il-vittma.

Illi din il-Qorti tinnota li t-tieni aggravju tal-appellant huwa dwar in-nuqqas tar-responsabilita' kriminali tiegħu. Din il-Qorti tagħmel riferenza għal dak li nġhad fis-sentenza fl-ismijiet **Il-Pulizija vs. Tarcisio Fenech** li giet ikkwotata aktar 'il fuq f'din is-sentenza. Ma' dan din il-Qorti żżid tghid li ma hemm l-ebda dubju li l-vittma kkontribwixxa bil-kbir għall-inċident li seħh meta qasam mingħajr ma uza l-*pelican lights*. Izda meta jitqies dan kollu jibqa' l-fatt li jrid ikun indagat jekk il-vittma kienx il-kawża kollha ta' dak li ġara. Hawn il-Qorti tirreferi għal dak li xehed fl-Inkjesta Magisterjali l-appellant wara li kien irrifjuta li jkellem avukat ta' fiduċja tiegħu. L-appellant qal li meta wasal hdejn il-*pedestrian crossing* huwa kien għaddej b'velocita' normali u cioè dik bejn l-40km.f.s. u l-50km.f.s.. Jgħid li dak il-hin kellu x-xemx f'għajnejh. L-appellant jixhed hekk (*a fol.* 110):

“Jiena rajtu jaqsam minn bejn is-sigar u l-hadid minn n-naħa tax-xellug tiegħi. Jiena rajtu jimxi meta hu kien fuq il-bankina u niżel għal go triq. Ghalkemm jiena ma waqqaftx il-vettura għax hu kien li ried jieqaf waqt li jiena kelli nibqa' għaddej peress li d-dawl għaliya kien aħdar.”

Illi minn din is-silta jirrizulta ċar, u dan għaliex l-appellant jgħidha darbtejn, li l-appellant kien ra lill-vittma. B'hekk ifisser li mhux il-każ li hu ma rax il-vittma għaliex kellu x-xemx f'għajnejh. Imbagħad iżid jgħid li hu kellu d-dritt jibqa' għaddej għaliex id-dawl kien aħdar għas-sewwieqa. Minn dan din il-Qorti tikkonkludi li l-appellant kien ra lill-vittma jaqsam u ma setax jirraguna li għaliex id-dawl kien aħdar huwa jibqa' għaddej. Huwa proprju dan il-*proper look out* li jrid ikollu kull sewwieq u f'din il-parti tat-triq li n-nies jużaw ħafna, aktar u aktar ma tistax tittiehed l-attitudni li tista' tibqa' għaddej għaliex id-dawl kien aħdar u kellu jieqaf il-vittma. F'dan il-każ is-sewwieq kien ra lill-vittma jinzel got-triq u għalhekk is-sens komun huwa li wiehed għandu joqgħod attent li din il-persuna ser taqsam ukoll jekk ma kinitx qed taqsam minn fejn suppost. Dawn huma proprju dawk l-inċidenti li jinqalgħu u li ġew imsemmija fis-silta prodotta aktar 'il fuq fejn wiehed qed jeżercita dritt imma jrid joqgħod attent

xorta waħda għaliex dejjem jista' jkun hemm xi aġir ta' persuni li wiehed irid jantiċipah. Il-ħsara hawn kienet prevedibbli. Barra dan meta sewwieq ikun fil-qrib ta' *pedestrian crossing*, dan għandu jnaqqas u mhux bilfors li għandu l-jedd fl-*ispeed limit* possibbli.

Illi b'zieda ma' dak li ngħad hawn fuq, din il-Qorti tinnota li mill-provi jirriżulta illi l-vittma kien kwazi qasam it-triq kollha meta ttajjar. Il-ħsara fuq il-vettura kienet fin-naħa tal-lemin tal-parti ta' quddiem tagħha u kienet qed tinstaq fil-karregġjata tal-lemin. Gialadarba Attard ittajjar proprju fl-aħħar tal-wisa' tat-triq isegwi li l-appellant kellu ċans biżżejjed biex jara kien qed isuq bil-prudenza. Apparti minn dan, jirriżulta li bid-daqqa l-vittma tar diversi metri wara li kien ħabat mal-*bonnet*. Meħud in konsiderazzjoni dan kollu, inkluż ukoll dak li xehed l-appellant fl-Inkjestta Magisterjali, din il-Qorti tikkonkludi li s-sewqan tal-appellant kien aktar minn dak permissibbli f' dik il-lokalita'.

Illi din il-Qorti ma tistax tistrieħ fuq dak li xehed Leon Caruana. Għandu jingħad li l-Ewwel Qorti nnutat li waqt li kien qed jixhed dan beda jħares lejn l-appellant ħa jara x'ser jgħid u hawn l-Ewwel Qorti kienet f'pożizzjoni aħjar biex tara jekk dan ix-xhud kellux ikun emmnut jew le għax ratu u semgħetu. Barra dan hemm inkonsistenzi f'dak li jgħid li jwassal biex min irid jiggudika ma jistax jistrieħ fuq dak li qed jgħid hu. Għalhekk, din il-Qorti qed tiddeciedi li s-sinistru ma seħħx għal kollox minħabba l-aġir tal-vittma għal dak li jirrikjedi Artikolu 225 tal-Kapitolu 9 tal-Liġijiet ta' Malta.

Illi għal dak li jirrigwarda t-tieni (2) imputazzjoni, is-sentenzi ta' din il-Qorti ddistingwew bejn sewqan traskurat, sewqan bi traskuraġni kbira u sewqan perikoluż. Din il-Qorti tagħmel riferenza għas-sentenza mogħtija fl-20 ta' Frar 2007 fl-ismijiet **Il-Pulizija vs. Michael Grech** (Numru 362/2006) fejn din il-Qorti diversament preseduta qalet hekk:

“Kif ġie ritenut minn din il-Qorti ripetutament u kif intqal fl-Appell Kriminali **Il-Pulizija vs. Alfred Mifsud**

deċiż fis-6 ta' Mejju 1997 (Vol. LXXXI.iv.157), din il-Qorti diversament presjeduta qalet:

“Sewqan traskurat (*negligent driving*) hu kwalsiasi forma ta' sewqan li jiddipartixxi minn, jew li ma jilhaqx il-livell ta' sewqan mistenni minn sewwieq raġonevoli, prudenti, kompetenti u ta' esperjenza. Bħala regola, il-ksur tar-regolamenti tat-traffiku kif ukoll in-non-osservanza tad-disposizzjonijiet tal-Highway Code li jinċidu fuq il-mod jew il-kwalita' ta' sewqan ta' dak li jkun, jammonta wkoll għal sewqan traskurat. Sewqan bla kont hu deskritt fis-subartikolu (2) ta' l-imsemmi Artikolu 15 bħala sewqan 'bi traskuraġni kbira'. Din it-tieni ipotesi, jiġifieri ta' sewqan bla kont, tikkontempla s-sitwazzjoni fejn il-grad ta' traskuraġni tkun kbira u tinkludi l-każijiet fejn wieħed deliberatament jieħu riskji fis-sewqan li m'għandux jieħu minhabba l-probabbilita' ta' ħsara li tista' tirriżulta lil terzi, kif ukoll każijiet fejn wieħed ikun indifferenti għal tali riskji. Sewqan perikoluż (*dangerous driving*) jirrikjedi li fil-każ partikolari s-sewqan kien ta' perikolu għal terzi jew għall-proprjeta' tagħhom. Biex wieħed jiddeċiedi jekk kienx hemm dana l-perikolu, wieħed irid jara ċ-ċirkostanzi kollha tal-każ, inklużi l-hin u l-lokalita' ta' l-incident u l-presenza o meno ta' traffiku ieħor jew ta' nies għaddejnin bir-rigel. Naturalment, sewqan f'każ partikolari jista' jaqa' taħt tnejn jew aktar minn dawn it-tliet forum ta' sewqan, f'liema każ japplikaw id-disposizzjonijiet tal-liġi u d-dottrina in materia ta' konkors ta' reati. Għall-finijiet ta' piena l-legislatur poġġa s-sewqan bla kont u s-sewqan perikoluż fl-istess keffa. Irreat ta' sewqan traskurat hu kompriż u involut f'dak ta' sewqan bla kont u f'dak ta' sewqan

perikoluż (ara **The Police vs. Charlotte Chamberlain**, Appell Kriminali, 21/5/96)".

U kif qalet din il-Qorti diversament presjeduta fl-Appell Kriminali **Il-Pulizija vs. Mario Gellel** deciz fid-19 ta' Frar 2004:

"... kif gie ritenut minn din il-Qorti diversament preseduta, jekk sewqan hux (i) negligenti, jew (ii) bla kont jew (iii) perikoluż hi kwistjoni ta' 'degree' (App. Krim. **Pul. vs. Charles Bartolo**, 14.3.59, **Pol. vs. Wilson** [Vol. XXXIX iv. 1018] u **Pul. vs. Alfred Vella** [Vol. XLIV, p. 933]) u kif jidhru wara xulxin huma fl-iskala tas-serjeta' tagħhom (App. Krim. **Pul. vs. Hardingham**, 19.10.1963). Gie wkoll ritenut li biex jintegra ruħu r-reat ta' sewqan perikoluż, hemm bżonn ta' ċertu grad ta' 'recklessness' (App. Krim. **Pul. vs. Charles Farrugia** [Vol. XXXIX iv.9 78]). 'Recklessness' giet definita bhala 'wilfully shutting one's eye' (App. Krim. **Pul. vs. Joseph Aquilina**, 20.4.1963). Inveċe sewqan negligenti jew traskurat ifisser nuqqas ta' prudenza ordinarja li wieħed għandu jadopera biex jevita s-sinistri stradali (App. Krim. **Pul. vs. Antonio Spiteri** [Vol. XLIV iv. 892])".

Illi filwaqt li din il-Qorti tagħmel tagħha dak hawn fuq ikkwotat, hija tirreferi għal dak li qal l-appellant stess fl-Inkjesta Magisterjali. Jirrizulta li huwa kien qed jara bniedem għaddej u li għalih l-aktar haġa importanti kienet li d-dawl kien aħdar. M'hemmx dubju li dan kien sewqan perikoluż u b'hekk kienet korretta l-Ewwel Qorti meta sabet htija fl-appellant taht it-tieni (2) imputazzjoni.

Illi, tenut kont ta' dak li ngħad hawn fuq, it-tieni u t-tielet aggravju tal-appellant qed ikunu miċhuda.

Ikkunsidrat

Illi fir-raba' aggravju tiegħu l-appellant jargumenta li l-piena erogata mill-Ewwel Qorti hija sproporzjonata. Jgħid li għandu fedina penali netta u jagħmel riferenza għal diversi sentenzi fejn kien hemm involuta l-mewt tal-vittma minhabba incident tat-traffiku u ma ngħatatx pina ta' prigunerija effettiva.

Illi fir-rigward ta' dan l-aggravju din il-Qorti tagħmel riferenza għas-sentenza mogħtija fl-20 ta' Diċembru 2022 fl-ismijiet **Il-Pulizija vs. Wajdi Lazhir Benhamed** (Numru 386/2022) fejn din il-Qorti diversament preseduta qalet hekk:

“10. Issa, għal dak li jirrigwarda appelli minn piena, huwa pacifiku li sabiex Qorti tal-Appell tibdel il-piena li tkun erogata l-ewwel Qorti, irid jirriżultalha li tali piena tkun żbaljata fil-principju jew manifestament eċċessiva. [...]

11. Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati (Malta) applikatx piena li kienet manifestament eċċessiva meta wieħed jieħu kont ukoll tal-aspetti retributtivi u preventivi tas-sentenza emessa minnha.”

Illi meħud in konsiderazzjoni dak li ngħad hawn fuq u peress li din il-Qorti jidhrilha li f'dan il-każ il-vittma kkontribwixxa sew għall-incident tat-traffiku in kwistjoni, b'hekk l-aggravju in eżami ser ikun milqugħ b'dan illi din il-Qorti ser tvarja l-piena erogata mill-Ewwel Qorti fis-sens illi minn sentenza ta' prigunerija effettiva ser tibdilha għal sentenza ta' prigunerija t-terminu ta' liema ser ikun sospiż. Apparti minn dan u għall-istess raġuni msemmija, din il-Qorti ser tnaqqas it-terminu mpost mill-Ewwel Qorti fir-rigward ta' skwalifika tal-liċenzja tas-sewqan tal-appellant.

Illi din il-Qorti tagħmel tagħha l-insenjament tas-sentenza mogħtija fid-19 ta' Diċembru 2012 fl-ismijiet **Il-Pulizija vs. Adrian**

Montanaro (Numru 453/2011) fejn din il-Qorti diversament preseduta qalet hekk:

“Naturalment din il-Qorti ma tistax timminimizza r-reat in kwistjoni. Huwa veru li s-sentenza ta’ prigunerija giet sospiza iżda, bħalma ntqal fis-sentenza ta’ din il-Qorti diversament presjeduta fl-ismijiet **Il-Pulizija v. Maurice Agius** mogħtija fit-13 ta’ Novembru 2009, *“is-sentenza ta’ prigunerija sospiza mhix, kif jaħsbu xi wħud, a let off jew semplicement a slap on the hand. Min ikun gie kkundannat għal piena ta’ prigunerija sospiza jrid ikun, matul il-perijodu operattiv tagħha, kif jgħid il-Malti, ‘imqarar u mqarben’, għax appena huwa, matul dak il-perijodu, jikkommetti xi reat ieħor li għalih hemm stabbilita piena ta’ prigunerija, meta jinstab hati ta’ dak ir-reat l-ieħor tiġi attivata l-piena ta’ prigunerija li tkun giet hekk sospiza, u dak li jkun ikollu allura jibda jiskontaha.”*”

Decide

Għal dawn il-motivi, il-Qorti taqta’ u tiddeċiedi billi tilqa’ *in parte* l-appell imressaq mill-appellant Joseph Piscopo u tgħaddi għalhekk biex tirriforma s-sentenza appellata billi:

- tikkonferma dik il-parti tas-sentenza appellata fejn sabet lill-appellant hati tal-imputazzjonijiet addebitati fil-konfront tiegħu;
- tikkonferma dik il-parti tas-sentenza appellata fejn *ai termini* ta’ Artikolu 533 tal-Kapitolu 9 tal-Liġijiet ta’ Malta l-appellant gie kundannat iħallas lir-Registatur is-somma ta’ elfejn u erba’ Euro u sebgha u tletin ċenteżmu (€2004.37) rappreżentanti spejjeż inkorsi in konnessjoni mal-ħatra ta’ esperti;
- tħassar u tirrevoka dik il-parti tas-sentenza appellata fejn l-appellant gie kkundannat sitt (6) xhur prigunerija u fejn gie skwalifikat minn kull liċenzja tas-sewqan għal perjodu ta’ hames (5) snin u minflok tikkundanna lill-appellant għall-

perjodu ta' sitt (6) xhur prigunerija li b'applikazzjoni ta' Artikolu 28A tal-Kapitolu 9 tal-Ligijiet ta' Malta qed jigu sospizi għal perjodu ta' sentejn u tiskwalifikah milli jkollu jew milli jikseb liċenzja tas-sewqan għal żmien ta' tliet snin, liema skwalifika tibda tghodd minn nofs il-lejl u minuta ta' ghada fil-ghodu.

Finalment, il-Qorti twissi lil ħati bil-konsegwenzi skont il-liġi jekk huwa jikkommetti reat ieħor matul il-perijodu operattiv ta' din is-sentenza.

Onor. Dr. Neville Camilleri
Imħallef

Alexia Attard
Deputat Registratur